

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ *ēkōnāśītitaṃḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkōnāśītitaṃ sargaḥ ॥

śrīrāmēṇa makarākṣasya vadhaḥ

nirgataṃ makarākṣaṃ tē
dṛṣṭvā vānarapuṅgavāḥ |
āplutya sahasā sarvē
yōddhukāmā vyavasthitāḥ ॥ 6.79.1 ॥

tataḥ pravṛttaṃ sumahat
tad yuddhaṃ lōmaharṣaṇam |
niśācaraiḥ plavaṅgānāṃ
dēvānāṃ dānavairiva ॥ 6.79.2 ॥

vṛkṣaśūlanipātaiśca
gadāparighapātanaḥ |
anyōnyaṃ mardayanti sma
tadā kapiniśācarāḥ ॥ 6.79.3 ॥

śaktikhaḍgagadākuntai -
stōmaraiśca niśācarāḥ |
paṭṭiśairbhindipālaiśca
bāṇapātaiḥ samantataḥ ॥ 6.79.4 ॥

pāśamudgaradaṇḍaiśca
 nirghātaiścāparaistathā |
 kadanam kapisimhānām
 cakrustē rajanīcarāḥ || 6.79.5 ||

bāṇaughairarditāścāpi
 kharaputrēṇa vānarāḥ |
 sambhrāntamanasaḥ sarvē
 dudruvurbhayapīditāḥ || 6.79.6 ||

tān dr̥ṣṭvā rākṣasāḥ sarvē
 dravamāṇān vanaukasaḥ |
 nēdustē simhavad dr̥ptā
 rākṣasā jitakāśinaḥ || 6.79.7 ||

vidravatsu tadā tēṣu
 vānarēṣu samantataḥ |
 rāmastān vārayāmāsa
 śaravarṣēṇa rākṣasān || 6.79.8 ||

vāritān rākṣasān dr̥ṣṭvā
 makarākṣō niśācaraḥ |
 kōpānalasamāviṣṭō
 vacanam cēdamabravīt || 6.79.9 ||

tiṣṭha rāma mayā sārdham
 dvandvayuddham bhaviṣyati |
 tyājaiṣyāmi tē prāṇān
 dhanurmuktaiḥ śitaiḥ śaraiḥ || 6.79.10 ||

yat tadā daṇḍakāraṇyē
pītaṃ hatavān mama |
tadagrataḥ svakarmasthaṃ
smṛtvā rōṣō'bhivardhatē || 6.79.11 ||

dahyantē bhṛśamaṅgāni
durātman mama rāghava |
yanmayāsi na dṛṣṭastvaṃ
tasmin kālē mahāvanē || 6.79.12 ||

diṣṭyāsi darśanaṃ rāma
mama tvaṃ prāptavāniha |
kāṅkṣitō'si kṣudhārtasya
siṃhasyēvētarō mṛgaḥ || 6.79.13 ||

adya madbāṇavēgēna
prētarāḍviṣayaṃ gataḥ |
yē tvayā nihatāḥ śūrāḥ
saha taiśca vasiṣyasi || 6.79.14 ||

bahunātra kimuktēna
śṛṇu rāma vacō mama |
paśyantū sakalā lōkā -
stvāṃ māṃ caiva raṇājirē || 6.79.15 ||

astrairvā gadayā vāpi
bāhubhyāṃ vā raṇājirē |
abhyastaṃ yēna vā rāma
vartatāṃ tēna vā mṛdham || 6.79.16 ||

makarākṣavacaḥ śrutvā
 rāmō daśarathātmajaḥ |
 abravīt prahasan vākya -
 muttarōttaravādinam || 6.79.17 ||

katthasē kiṃ vṛthā rakṣō
 bahūnyasadṛśāni tē |
 na raṇē śakyatē jētum
 vinā yuddhēna vāgbalāt || 6.79.18 ||

caturdaśa sahasrāṇi
 rakṣasāṃ tvatpitā ca yaḥ |
 triśīrā dūṣaṇaścāpi
 daṇḍakē nihatō mayā || 6.79.19 ||

svāśītāścāpi māṃsēna
 ḡdhragōmāyuvāyasāḥ |
 bhaviṣyantyaद्या vai pāpa
 tīkṣnatuṇḍanakhāṅkuśāḥ || 6.79.20 ||

rāghavēṇaivamuktastu
 makarākṣō mahābalaḥ |
 bāṇaughānamucat tasmai
 rāghavāya raṇājirē || 6.79.21 ||

tāñcharāñcharavarṣēṇa
 rāmaścicchēda naikadhā |
 nipēturbhuvi vicchinnā
 rukmapuñkhāḥ sahasraśaḥ || 6.79.22 ||

tad yuddhamabhavat tatra
samētyānyōnyamōjasā |
khararākṣasaputrasya
sūnōrdaśarathasya ca || 6.79.23 ||

jīmūtayōrivākāśē
śabdō jyātalayōriva |
dhanurmuktaḥ svanō'nyōnyam
śrūyatē ca raṇājirē || 6.79.24 ||

dēvadānavagandharvāḥ
kinnarāśca mahōragāḥ |
antarikṣagatāḥ sarvē
draṣṭukāmāstadadbhutam || 6.79.25 ||

viddhamanyōnyagātrēṣu
dviguṇam vardhatē balam |
kṛtapratikṛtānyōnyam
kurutām tau raṇājirē || 6.79.26 ||

rāmamuktāmstu bāṇaughān
rākṣasastvacchinad raṇē |
rakṣōmuktāmstu rāmō vai
naikadhā prācchinaccharaiḥ || 6.79.27 ||

bāṇaughavitatāḥ sarvā
diśaśca pradiśastathā |
sañchannā vasudhā caiva
samantāna prakāśatē || 6.79.28 ||

tataḥ kruddhō mahābāhu -
 rdhanuścicchēda saṃyugē |
 aṣṭābhiratha nārācaiḥ
 sūtaṃ vivyādha rāghavaḥ || 6.79.29 ||

bhittvā rathaṃ śarai rāmō
 hatvā aśvānapātayat |
 virathō vasudhāsthaḥ sa
 makarākṣō niśācaraḥ || 6.79.30 ||

tattiṣṭhad vasudhāṃ rakṣaḥ
 śūlaṃ jagrāha pāṇinā |
 trāsanam sarvabhūtānām
 yugāntāgnisamaprabham || 6.79.31 ||

duravāpaṃ mahacchūlaṃ
 rudradattaṃ bhayaṅkaram |
 jājvalyamānamākāśē
 saṃhārāstramivāparam || 6.79.32 ||

yaṃ drṣṭvā dēvatāḥ sarvā
 bhayārtā vidrutā diśaḥ |
 vibhrāmya ca mahacchūlaṃ
 prajvalantaṃ niśācaraḥ || 6.79.33 ||

sa krōdhāt prāhiṇōt tasmai
 rāghavāya mahāhavē |
 tamāpatantaṃ jvalitaṃ
 kharaputrakarāccyutam || 6.79.34 ||

bāṇaiścaturbhirākāśē
 śūlaṃ cicchēda rāghavaḥ |
 sa bhinnō naikadhā śūlō
 divyahāṭakamaṇḍitaḥ |
 vyaśīryata mahōlkēva
 rāmabāṇārditō bhuvi || 6.79.35 ||

tacchūlaṃ nihataṃ dṛṣṭvā
 rāmēṇākliṣṭakarmanā |
 sādhu sādhviti bhūtāni
 vyāharanti nabhōgatāḥ || 6.79.36 ||

taṃ dṛṣṭvā nihataṃ śūlaṃ
 makarākṣō niśācaraḥ |
 muṣṭimudyamya kākutsthaṃ
 tiṣṭha tiṣṭhēti cābravīt || 6.79.37 ||

sa taṃ dṛṣṭvā patantaṃ tu
 prahasya raghunandanaḥ |
 pāvakāstraṃ tatō rāmaḥ
 sandadhē tu śarāsanē || 6.79.38 ||

tēnāstrēṇa hataṃ rakṣaḥ
 kākutsthēna tadā raṇē |
 sañchinnahrdayaṃ tatra
 papāta ca mamāra ca || 6.79.39 ||

dṛṣṭvā tē rākṣasāḥ sarvē
 makarākṣasya pātanam |

laṅkāmeva pradhāvanta

rāmabāṇabhayārditāḥ || 6.79.40 ||

daśarathanṛpasūnubāṇavēgai

rajanicaraṃ nihataṃ kharātmajaṃ tam |

pradaṛśuratha dēvatāḥ prahṛṣṭā

girimiva vajrahataṃ yathā vikīrṇam || 6.79.41 ||

|| ityārṣē śrīmadrāmāyaṇē vālmikīyē ādikāvye

yuddhakāṇḍē ēkōnāśītitamaḥ sargaḥ ||